

## FERHA QASIRA

Commander Herbert George Jones kien ilu ghoxrin sena fin-Navy; ghoxrin sena ta' hidma bla mistrieh u ta' safar bla hedu. Minn daqsxejn ta' Midshipman baqa' tiela' sakemm bil-gharaq ta' gbinu u bil-ghaqal ta' mohhu lahaq Commander; kien Fizzjal ta' reqqa kbira fis-servizz, jilhaq ma' l-irqaqat kollha u ma jahrablu xejn minn taht ghajnejh, ma kien jahfer l-ebda ghelt u ma jaghlaq ghajnejh ghall-ebda nuqqas; fejn jehlieg hu kien jaqbez ghall dawk ta' tahtu, izda kien irid li huma jaghimlu dmirhom minn rajhom u kif imiss u hazin ghalih minn jinqabad jiskarta mix-xoghol tieghu.

Bhala Commander, Mr. Jones ma kienx hemm Fizzjal li jinqala' aktar minnu, izda b'daqshekk f'dawn l-ahhar snin huwa kien baqa' bla ma nghazel biex javanza u jilhaq Kaptan; ta' kull darba fl-ewwel tas-sena u f'nofs is-sena, meta jixxandru l-ismijiet ta' dawk li javanzaw fin-Navy, Commander Jones kien ihoss ghafsa ta' qalb meta jara ofirajn joghlew u jitilghu u huwa jibqa' fejn ikun donnu minsi mill-Kbarat tal-Ammiraljat; kien ihoss ruhu miksur u mrieghex ghax kien jidhirlu li ma jmisshomx jinsewh u jwarrbuh wara li hu kien jaqdi dmiru sewwa u kif imiss, u fid-dwejjaq ta' qalbu m'hux darba jew tnejn ghaddielu hsieb minn mohhu li jitlaq in-Navy, izda kull darba kien jiftakar f'ibnu li kien ghadu kemm jibda l-karriera tieghu fin-Navy u mhabba fih kien jitqanna u jissabbar u jimmansa biex ma jaghimelx xi haqa li tisfa' ta' deni lil ibnu.

Commander Jones kien qiegheed ighix ghali ibnu u kull ma jaghimel, kull ma jixtieq, kull ma jhawtel kien bil-fehma li jghaddi 'l quddiem lil ibnu, Midshipman George Herbert Jones, li ma kellux hilefu. Commander Jones ma kellux kapricci u ma kienx hazin minn daru, imma sewwa hu kemm martu kellhom mohhom mimli b'dak binhom li minnu kienu jistennew hwejjeq kbar, it-tama taghhom kienet kollha fih u l-hena taghhom kienet meta jgibuh quddiem ghajnejhom kbir u miqjum, kmand ghali u tal-gieh, Ammirall imfahhar, bil-bandiera tieghu tperper fuq l-aqwa gifen.

Ghalhekk Commander Jones kellu xewqa kbira li jilhaq Kaptan; hu kien jixtieq jilhaq m'hux biex javanza daqs kemm biex ikun jista' jiswa lil ibnu; ghax Midshipman George

Herbert Jones, bin il-Kaptan Herbert George Jones, kien aktar idoqq f'widnejn il-Kapijiet u l-Irjus Kbar tal-Ammiraljat. Izda Commander Jones kien baqa' bla ma temm xewqtu u issa kien fl-aħħar tal-karriera tiegħu għax jekk fl-aħħar tas-sena ismu ma jidherx fil-lista tal-Kaptani godda hu kien ikollu jħalli u jitlaq mis-servizz biex jagħmel il-wisa' għal dawk ta' warajh.

\* \* \*

Kien jum l-aħħar tas-sena u Commander Jones kien iħoss ruħu fuq ix-xwiek, kien miġxul, maqtugh, hoobien; għadda nofs ta' nhar tiela' u niezel minn fuq il-kverta għal fuq il-*bridge* jew għal isfel fil-*gunroom*. Ma kellux qagħad u kien jidher imħawwad għall-aħħar, kultant wiċċu kien jiddi bil-hena tat tama u minn xi daqqiet bħal sħaba sewda kienet iddallamlu għbinu; f'qalbu kien qiegħied iħoss taqlib kbir; dak il-jum kellu jkun għal Commander Jones jew it-tmiem tal-ħajja tiegħu fis-servizz jew il-qabza għal post aktar għoli u tal-għieh mnejn kien jista' aktar ibigġel lil ibnu fit-triq li kellu jgħaddi minnha.

Il-Commander ħass diqa kbira meta gieb quddiem għajnejh li fi ftit sigħat oħra kellu mnejn isellem għall-aħħar darba l-*Quarter-deck* u jħalli n-Navy, dik in-Navy li għaliha kien inxtehet bil-ħirara ta' qalbu kollha minn meta daqsxejn ta' *snotty* kien ħareġ mill-kulleġġ ta' Dartmouth imqanqal mill-*ħeġġa* taż-*zghuzija*; it-tifikira ta' l-imghoddi, it-taħbit, it-tbaħħir u x-xogħol iebes li huwa dejjem indaħal għalihom bla tkewtil stħajjilhom qishom graw il-bierah u raġa' ħass il-ferħ li kull darba kien igarrab meta, bi ħlas tal-ħidma tiegħu, kien javanza għal post aqwa u oghla; hu kien iħoss ruħu b'saħħtu u jiftaħ għad-deffa. Tgħid iseħħlu jilħaq Kaptan? Għal dan il-ħsieb ħass bħal tferfira f'qalbu u tbissima fegġet fuq xufftejh; bħala Kaptan kien jaqbad it-triq aktar għolja li setgħet twasslu għal għieh akbar u barra dan kien jibqagħlu medda ta' snin oħra, fis-servizz u f'dawk is-snin min jaf fejn seta' jilħaq Fizzjal bħalu li qatt ma qata' qalbu mis-servizz.

Dawk il-ftit sigħat li kien baqagħlu biex tinqatagħlu xortih Commander Jones rahom twal ma jgħaddu qatt u kien jix-tieqhom itiru malajr ħalli jaqta' z-zarda, izda kien jibza' u jtkexkex mix-xorti ħazina li setgħet tmissu malli l-arloġġ jaqleb għall-ewwel tas-sena u f'dak il-qtigh ta' qalb il-Commander ħass ruħu qisu mdendel bejn is-sema u l-art jistenna minn hin għal iehor jew li jinqata' u jistabat ma' l-art jew li jintrefa' u jogħla 'l fuq.

Il-baħrin u l-Fizzjali l-oħra kienu jidhru ferħanin u henjin jistennew tidhol sena oħra, sena li huma kienu jistennew li ġġibilhom kull ġid u risq; f'dak l-aħħar jum tas-sena kulħadd kien nesa l-hemm tal-gwerra u kien jittama li s-sena l-ġdida ġġib il-paċi, il-hena u s-sliem. Wara zahrejñ safar fuq il-baħar għassa mal-konvojiet, ħbit għas-sottomarini u sparar fuq l-ajruplani tal-għadu, il-frejgata tal-Commander Jones kienet dahlet il-port tissewwa, titnaddaf u sserrah in-nies. Malli niżlu l-art il-baħrin tawha għal ħala u ddivertew kemm felħu iżda f'dak l-aħħar jum tas-sena kull min kien fuq dik il-frejgata ħass farag bla qies imnissel mill-hena tat-tama għal żmien aħjar. F'jum bħal dak qabel il-gwerra, kienu jzejnu l-frejgata bil-kif, fil-messijiet kienu jdendlu triefi u fanali tal-karti ta' bosta lwien u weraq tal-palm u tiżjin bil-ħaxix hekk li kull fejn iddawwar wiċċek ma tarax ħlif ġmiel u hena, iżda din is-sena l-gwerra razżnet kull fawra ta' ferħ; madankollu abbord kien hemm bħal fewga ta' sliem u ta' tama fiż-żmien li ġej.

Commander Jones ma kellux sabar jieqaf imkien, dahal u ħareġ kemm-il darba fil-gabina tiegħu, dar il-bastiment kollu għal darba tnejn, dahal f'kull rokna u niżel fil-istivi kollha, kien miexi mifxul, jiskarta lil sħabu, il-ħin kollu jtajjar il-ħsieb tal-għada minn rasu iżda minnufih kien jarga' jġib quddiem moħħu x'sej ikun għażlu ma' sbieħ il-għada; jew promozzjoni u ġieħ, kobor u qawwa jew minsi minn kulħadd u l-karriera tiegħu fin-Navy mitmuma.

Meta dalam Commander Jones kien donnu bniedem mitlu<sup>f</sup> fih in-nifsu u kien jidher mikdud minn ħsiebijiet koroh; kemm-ilwieħed mill-Fizzjali sħabu kien tħajjar iġħaddilu kelma ta' farag u ta' tama, imma kollha beżgħu li jekk isemmulu fuq l-avanz tiegħu aktar iħawduh; fl-aħħar it-Tabib Commander Smith, li kien ilu ħafna jafu lil Jones u kien ħabib tiegħu tal-qalb, resaq fuqu u daħħlu jieħu grogg.

Fil-mess kien hemm ħafna Fizzjali: min jixrob, min jidħak, min jicċajta; xi erbgħa minnhom kienu miġburin ma' dwar wieħed minn sħabhom li kien idoqq fuq il-pjanu, ikantaw għalenija "*There is a Tavern in the Town*" u kienu jkantaw hekk bil-ħirara li donnhom kien jinħtegiħhom ixandru ma' l-erbat irjieħ li fil-belt kien hemm dik it-tverna.

Malli dahal Jones, xi erba' Fizzjali qalulu: "x'se tixrob Commander?"

"Qin b'qatra Angostura",

Il-Fizzjali għollew it-tazzi.

“Bis-saħħa tiegħek Commander” qal wiehed.

“Nixtiqulek kull risq”, tenna iehor.

“Jalla isefħilek kull ma tixtieq qalbek”, zied iehor.

Commander Jones telgħietlu għoqla għal grizmejh, ried kieku jżżihajr lil dawk sħabu għax ħass li huma kienu minn qalbhom jixtiqule xorti tajba, iżda ħass ruħu mifxul u ma għaraf x'jibda jgħid; qatt daqs dak in-nhar ma għaraf kemm qalbu kienet marbuta man-Navy u ma' sħabu l-Fizzjali l-oħra u l-ħsieb li jinfired minnhom għal dejjem bezzgħu u kekxku. It-Tabib Smith malajr għaraf x'kien għaddej minn moħħ Jones u wara li xorbu, għibdu u ħarġu miegħu fuq il-kverta.

Dawk iż-żewġ Fizzjali damu għal ftit tal-ħin jippassiggaw fuq il-kverta bla ma jgħidu kelma; imbagħad f'daqqa waħda Commander Smith qal lil Commander Jones:

“Herbert, għax ma tmurx tgħaddi dan il-lejl id-dar”.

“Ma xtaqtx ninkwieta lill-mara meta tarani ma' wiċċha b'dan il-qtigh ta' qalb fuqi.”

“Inti kemm qtajt qalbek!”

“Nibza' li s-sena d-dieħla ma taranix aktar abbord”.

“Ħallik minn dan! Isma' minni, inzel u mur id-dar. Mrs. Jones tkun tistenniek f'dan l-aħħar lejl tas-sena”.

“Jekk tiġi aħbar ħażina?”

“Ikollok il-mara biex tfarrġek u taqsam id-dwejjaq miegħek”.

Commander Jones baqa ħosbien u ħiemed. Smith raġa' qallu:

“Ara x'nagħmlu; inti mur id-dar; jekk tasal aħbar tajba jien nieħu ħsieb nibagħthielek malajr ma' baħri, jekk sa nofs siegħa wara li jdoqq nofs il-lejl ma jasallek xejn jġifieri li ma tkunx waslet aħbar tajba għalik”.

Jones baqa' jaħseb għal ftit tal-ħin, imbagħad qal:

“Kos sewwa qiegħed twissini; jekk tiġi aħbar ħażina aħjar tasalli d-dar fejn ma jkunx hemm barranin li jaraw id-dwejjaq tiegħi, jekk tkun aħbar tajba, naqsam il-ferħ tagħha ma' marti.”

\* \* \*

Commander Jones daħal id-dar tiegħu qisu ras maqtugħa, ma kellu ħajra ta' xejn u bilkemm sellem lil martu li marret iddur bih bil-ħrara ta' qalbha kollha.

"Taqtax qalbek, Herbert! Għandi xi jgħidli li l-lejla kolloxx isehh kif tixtieq qalbna" qalet Mrs. Jones biex idderri lil żewġha. Izda Commander Jones kellu swied il-qalb li ma bħalu u bilkemm wieġeb għal haġr ta' martu, imbagħiad f'daqqa donnu ftakar f'xi haġa u staqsa :

"George tagħna għadu ma bagħtilniex is-sena t-tajba?"

"Naħseb li ddawwar biex it-telegramm bit-tislija tiegħu jašliha malli tidhol is-sena l-għdida".

Commander Jones u martu kielu bis-skiet u fil-ħemda, imbagħiad wara l-ikel hu qabbad il-pipa u mar inxtefiet fuq pultruna għal taparsi jaqra, izda l-ħin kollu kien iħares bil-ħatfa lejn l-arloġġ donnu jibża' minnu, imbagħiad għalaq il-ktieb u mar qabbad ir-radju, izda malli sama l-gazz għalqu malajr u fetah ġurnal; imma beda jqallbu bla ma jaqra. Mrs. Jones kienet bil-qiegħda tafidem is-suf, b'għajnejha msammra fuq żewġha u titħassru tarah f'dik il-qagħda.

Wara ftit daħlet is-seftura u bla fišejjes poġġiet gabarrè bil-kafe fuq tavolin, imbagħiad waqfet iħares lejn is-sinjura li għamlitilha sinjal biex titlaq.

Mrs. Jones qabdet kikkra u mlietha bil-kafe sħun idanħian, imbagħiad staqsiet lil żewġha :

"Żewġ kuċċarini żokkor, hux?"

Il-Commander mejjel rasu u martu newlitlu l-kafe fil-waqt li qaltlu :

"Hu din il-kikkra kafe u tajjar kull fisieb minn rasek."

Commander Jones ra għajnejn martu jiddu bil-ħrara ta' qalbha u qara fihom l-imħabba li dik martu kellha ttegġeġ għalih, ħass tqanqila ta' għozza u fetah qalbu magħha.

"Minħabba fik u minħabba fit-tifel tagħna l-aktar li nixtieq navanza biex narakom it-tnejn aktar meqjumin, henjin u ferħanin."

Mart Jones qabditlu idu għaḥsithielu u weġbitu : "X'irrid iżjed? Għandi lilek, għandi l'ibni; sakemm jibqagħli lilkom ma jonqosni xejn."

Dak il-ħin l-arloġġ instama' jdoqq nofs il-lejl. Commander Jones u martu nħasdu u tbikkmu, bilkemm felhu jagħtu s-sena t-tajba lil xulxin; issa minn ħin għal iehor huma kienu jistennew tinqata' x-xorti tagħhom, kellu mnejn dak il-ħin stess fil-wisa' tas-smewwiet kienet għaddejja bħal berqa l-aħbar bir-radju li Commander Jones laħaq Kaptan. Izda kieku dik l-aħbar ma

tasalx u hu jibqa' minsi bħal drabijiet oħra? Għal dan il-ħsieb hu ħass bħal ħedla f'riġlejh u nxeħet fuq il-pultruna.

Mrs. Jones xtaqet tgħid xi ħaġa lil żewġha, imma l-kliem kien imutilha fuq xufftejha, fl-aħħar qaltlu:

"Herbert, għamilt sew il-lejla ġejt tgħaddiha hawn miegħi."

Commander Jones ħares lejn martu b'għajnejh miksurin u ma għarafx iweġibha, madanakollu nofs il-lejl kien daqq u l-ħin għaddej dejjem mat-tektik tal-arloġġ u dawk it-tektikiet Jones ħasshom bħal daqqiet f'qalbu, f'daqqa waħda qabduh dwejjaq kbar, qam bil-herra u mar jiftaħ it-tieqa, iżda malli fetaxxa nstama' bħal tgeġwiġ ġej mit-triq ta' taħtu, tgeġwiġ imsieħeb ma' dahk u aghjat ta' ferħ.

Il-Commander baqa' wieqaf bla ma tħarrek minn wara t-tieqa, iżda martu qamet tigris u marret irtasset miegħu biex tisma' hi wkoll, imbagħad huma t-tnejn taw ħarsa bil-ħatfa lejn xulxin filwaqt li ħassew tferfira ta' hena fi qlubhom. Mrs. Jones qabdet id żewġha u fil-waqt li rassithielu ma' qalbha qaltlu:

"Nifraħlek! Ġejjin sħabek iwasslulek il-bxara tajba."

\* \* \*

Bla telf ta' żmien il-bieb infetaħ u xi għaxar fizzjali ntefghu ġewwa d-dar tal-Commander Jones jeħdulu b'idejh, jifirħulu għax laħaq Kaptan u jixtiequ lilu u lil martu s-sena t-tajba; f'radda ta' salib mewġa ta' ferħ donnha għattiet id-dar; fejn qabel kien hemm ħemda u skiet ta' ksir il-qalb issa nstemgħu dahk u aghjat ta' faraġ u sliem; beda x-xorb, xi ħadd qabbad ir-radju, u kollha fetħu fommhom biex jiżvogaw l-hena ta' qlubhom.

"Malli waslet il-lista ta' dawk li avanzaw u sibna ismek fost dawk li laħqu Kaptani, in-nies kollha ta' abbord infexxew f'aghjat ta' ferħ u aħna ġejna niġru bl-aħbar tajba," qal wieħed mill-Fizzjali lil Jones.

"Jien u marti niżżukhom ħajr bil-qalb kollha" wieġeb il-Commander li dak il-ħin sħajjel ruħu tala' sas-seba' sema, dak il-mument kien għalih il-milja tax-xewqat ta' qalbu, biex jaasal f'dak il-mument Jones kien għadda bosta snin iħabrek, iħawtel u jaħdem; issa qalbu kien iħossha bħal imhenna f'sakra ta' hena u tqanqila ta' ferħ kienet tħegġiġlu ġismu kollu. Dak il-ħin wasal baħri jilheġ bil-ġiri u newwel telegramm lil Commander Jones.

"It-telegramm biex iġharrfuk li lhaqt Kaptan!" qalu xi erba' Fizzjali lil Commander Jones; dan poġġa t-telegramm fuq mejda, dahhal idu fil-but, fiareġ żewġ liri u tahom lill-baħri filwaqt li qallu biex imur fil-kċina jieħu grog, imbagħad dar fuq shabu u stedinhom biex jerġgħu jimlew it-tazzi; dawk ma qalux le u damu hekk qatigħi, jixorbu, jifirfu, jiċċaċċraw u jidhku.

F'daqqa waħda nfetaħ il-bieb u dahal it-Tabib Commander Smith; kien jidher mibluġħ u mifxul, kellu wiċċu mqarras u għajnejh miksurin; malii rah Commander Jones inqata', mela rasu u resaq lejn Smith biex jara x'kien inqata'; it-Tabib ġibed lil Commander fil-ġenb u bit-tlaqliq staqsih :

"Mela ma wasallekx it-telegramm?"

Jones qalbu għamlet tik u b'biza' kbir fuqu wieġeb :

"Għadu kemm kien hawn il-baħri bit-telegramm."

"Bghatthulek jien biex jasal hawn qabel dawn il-Fizzjali."

"Għaliex?" hetfet Jones.

"Mela għadek ma qrajtux it-telegramm?" staqsa Smith b'għageb kbir fuqu.

"Xhiettu fuq il-mejda bla ma ftaħtu. Mhux l-aħbar tal-avanz tiegħi?" qal Jones b'għajnejh imberrqin donnu kien qiegħed jibza' mill-aħbar li kien fih it-telegramm.

It-Tabib baqa' sieket donnu ma jafx x'jibda jgħid u kif iwieġeb, fl-aħħar fiars sfiq lejn Jones, medd idu fuq spalltu u qallu :

"Herbert, dejjem zammejtek b'raġel ta' ħila u qatt ma naf li inti waqajt taħt it-toqol tal-għali u tan-niket."

"X'fih dak it-telegramm?" staqsa Jones b'għajnejh iridu jtajjru x-xrar.

Smith telgħetlu għoqla għal grizmejh u bħal tbikkem, imbagħad għamel sforz u wieġeb b'lehen maħnuq :

"Dak it-telegramm fih aħbar fuq ibnek, wasal malli konna nafu li inti lhaqt Kaptan u għalhekk fittixt bghatthulek malajr għax xtaqt li jasal qabel l-aħbar ta' ferħi".

Jones ħa dehxa u qabditu roġħda li bil-kemm felah jieqaf fuq riġlejh u

"Ibni miet!" qal.

"Intilef il-lum, meta l-lanċa li kien fuqha ħabtet ma' *mine* u taret."

Commander Jones ra "dalma quddiem għajnejh, ħass il-kamra ddur bih, intreġa fuq sigġu, għatta rasu b'idejh u ħar-ġitlu karba minn qiegħ qalbu. Mrs. Jones resqet mifxula ħidejn żewġha. Dak il-ħin ir-radju kien idoqq il-għanja "*I Pray for You.*" Missier u omm Midshipman George Herbert Jones ħassew qalbhom trid tinqasam....

GUŻE GALEA